

Tramp Zelenskidən məktub alıb

Ukrayna lideri danışıqlara hazır olduğunu bildirib



ABŞ Prezidenti Donald Tramp Ukrayna Prezidenti Volodimir Zelenskidən məktub aldığını bildirib və məktubda Kiyev davamlı sülhə nail olmaq üçün mümkün qədər tez danışıqlar masası arxasına oturmağa, həmçinin nadir torpaq elementləri ilə bağlı Vaşinqtonla saziş imzalamağa hazır olduğunu vurğulayıb.

Konqres qarşısında çıxış edən Tramp Amerika xalqına müraciətində xarici siyasətə, xüsusən də Rusiya ilə Ukrayna arasındakı münaqişə ətrafında vəziyyətə toxunub.

Prezidentin fikrincə, müharibə mümkün qədər tez başa çatmalıdır və savaşa tezliklə bitməsində onun şəxsi marağı var: "Ukraynadakı amansız münaqişəni sona çatdırmaq üçün yorulmadan çalışmışam. Sonu görünməyən bu dəhşətli və amansız münaqişədə milyonlarla ukraynalı və rus lazımsız yerə öldürülüb və ya yaralanıb. ABŞ Ukraynanın müdafiəsini dəstəkləmək üçün yüz milyardlarla dollar göndərib".

"Bunun daha beş il davam etməsini istəyirsiniz?", - deyərək Tramp soruşub və bir daha bəyan edib ki, ABŞ Ukraynaya dəstək üçün Avropadan daha çox pul xərcləyib: "Təəssüf ki, Avropa Ukraynanı müdafiə etmək əvəzinə, Rusiyadan neft və qaz almağa daha çox pul xərcləyib. Bu barədə fikirləşmək lazımdır".

Onun sözlərinə görə, Aİ ölkələri Ukraynaya müdafiə məqsədilə 100 milyard dollar, demokrat Co Baydenin əvvəlki hökuməti isə 350 milyard dollar ayırıb.

ABŞ lideri qeyd edib ki, sülh sazişinin imzalanması ilə əlaqədar hər iki tərəflə danışıqlar aparır. O, xalqa müraciətində deyib: "Bu gün mən prezident Zelenskidən məktub aldım. Orada yazılır: "Ukrayna davamlı sülhə nail olmaq üçün mümkün qədər tez danışıqlar masası arxasına oturmağa hazırdır. Heç kim sülhü ukraynalılardan daha çox istəmir. Mən və komandam Prezident Trampın güclü rəhbərliyi altında bunun üzərində işləməyə hazırıq".

Amerika liderinin sözlərinə görə, Ukrayna nadir torpaq elementləri ilə bağlı saziş imzalamağa da hazır olduğunu bildirib. Bununla bağlı Tramp Zelenskidən sitat gətirib: "Minerallar və təhlükəsizlik sazişinə gəldikdə, Ukrayna sizin üçün əlverişli olan istənilən vaxt müqaviləni imzalamağa hazırdır".

ABŞ Prezidenti məktuba görə Ukrayna liderinə təşəkkür edib və əlavə edib ki, Rusiya tərəfi ilə danışıqlar davam edir. Onun fikrincə, Moskva da sülh yolu ilə nizamlanmanı müzakirə etməyə hazırdır: "Rusiya ilə ciddi müzakirələr apardıq və mən Moskvanın sülhə hazır olduğuna dair güclü siqnallar aldım. Ukrayna böhranını həll etmək üçün münaqişənin hər iki tərəfi ilə danışıqlar aparmaq lazımdır".

Xatırladaq ki, ötən ayın 28-də Ukrayna Prezidenti Volodimir Zelenski ABŞ-yə rəsmi səfər edib. Ağ Evdə o, dövlət başçısı Donald Tramp ilə görüşüb, daha əvvəl isə amerikalı senatorlarla danışıqlar aparıb.

Prezidentlərin Ağ Evin qərb qanadının foyesində jurnalistlərlə görüşü zamanı V.Zelenski ABŞ-nin vitse-prezidenti Cey Di Venslə mübahisəyə girib və buna Donald Tramp müdaxilə edib.

Prezident Volodimir Zelenski Ukraynanın təhlükəsizlik təminatlarından da danışib. O vurğulayıb ki, zəmanət olmadan Kiyev atəşkəslə razılaşmayacaq. Bundan əlavə, dövlət başçısı müharibənin dayandırılması üçün danışıqlarda kimin iştirak etməli olduğunu aydın şəkildə göstərib. V. Zelenski vurğulayıb ki, bu, ABŞ və Rusiya arasında deyil, Rusiya ilə Ukrayna arasında müharibədir.

Bundan sonra Volodimir Zelenski Ağ Evi erkən tərk edib və nadir torpaq metalları ilə bağlı saziş imzalanmayıb.

Daha sonra Tramp Ukrayna liderini "Amerika xalqına hörmətsizlikdə" ittiham edib, Zelenski isə üzr istəməyə ehtiyac duymadığını bildirib. ABŞ lideri bildirib ki, Ukrayna Prezidenti danışıqların davam etməsi üçün sülh istədiyini deməli və Rusiya Prezidenti Vladimir Putini tənqid etməyi dayandırmalıdır.

Son məlumatlara görə, Belarus Prezidenti Aleksandr Lukaşenko Ukraynadakı münaqişənin sülh yolu ilə həlli üzrə danışıqların Minskə keçirilə biləcəyinə dair fikirlərini bildirib və Ukrayna, Rusiya və ABŞ prezidentləri Volodimir Zelenskini, Vladimir Putini və Donald Trampı Belarusun paytaxtına dəvət edib.

Bu arada informasiya yayılıb ki, Volodimir Zelenski ABŞ Prezidenti Donald Trampa məktub yazmayıb. Bu barədə Ukraynanın Liga.net nəşrinin sorğusuna cavab olaraq Zelenskinin mətbuat katibi Sergey Nikiforov məlumat verib. Onun dediyinə görə, Zelenskidən heç bir məktub olmayıb, Tramp Konqresdə sosial şəbəkədəki yazıdan danışib.

Öz növbəsində Ukraynanın ABŞ-dəki səfiri Oksana Markarova "Feysbukda" yazıb ki, "Tramp Zelenskinin "X"də postunu oxuyub".

*Rizvan CƏFƏROV,
"Azərbaycan"*